

“இலங்கைப் பொருளாதாரத்தில் இறப்பர் தோட்டத் தொழிலாளர்களின் வாழ்க்கைத் தரமும் , அவர்கள் எதிர் நோக்கும் சவால்களும் : அகலவத்தைப் பிரதேசத்தை மையப்படுத்திய ஓர் ஆய்வு”

Supervisor
Dr. SM. Ahamed Lebbe,
Senior Lecturer,
Faculty of Arts & Culture,
SEUSL

Researcher
Ms. MNF. Nasla,
Department of Social Sciences,
Faculty of Arts & Culture,
SEUSL

ஆய்வுச் சுருக்கம்

ஐரோப்பாவில் ஏற்பட்ட கைத்தொழிலாக்கத்தை தொடர்ந்து, 1870ஆம் ஆண்டு இறப்பர் செய்கை இலங்கையில் அறிமுகப்படுத்தப்பட்டது. (அமிர்தலிங்கம், 2008). இலங்கையின் விவசாயத்துறைசார் பொருளாதாரத்தில் பெருந்தோட்டத் துறையே ஆதிக்கம் செலுத்துகின்றது. இலங்கையின் பெருந்தோட்டப் பயிர்களான தேயிலை, இறப்பர், தெங்கு ஆகிய பயிர்களில் இறப்பரும் முக்கியமான இடத்தை வகிக்கின்றது. 1950ஆம் ஆண்டில் இலங்கையினுடைய மொத்த உள்நாட்டு உற்பத்தியில் இறப்பர் 8சதவீதமாக பங்களிப்புச் செய்த நிலை மாறி, 1996, 2000ஆம் ஆண்டுகளில் முறையே 0.6, 0.4 சதவீதங்களாகக் குறைவடைந்து, 2006, 2010, 2011 ஆகிய ஆண்டுகளில் முறையே 0.9, 1, 1.2 சதவீதங்களாக அதிகரித்துக் காணப்பட்டது (Central Bank of Sri Lanka, 2006 - 2011).

இலங்கையின் ஏற்றுமதிக் கட்டமைப்பை நோக்கும் போது மொத்த ஏற்றுமதியில் 1959, 1972, 1990, 2000, 2010, 2011 ஆகிய ஆண்டுகளில் முறையே விவசாயத் துறையானது 90.5, 87.1, 36.3, 18.2, 26.7, 23.9 ஆகிய வீதங்களில் காணப்பட, கைத்தொழில் துறையானது 1959-1970 வரையில் ஏற்றுமதியில் எவ்வித பங்களிப்பும் செய்யவில்லை. எனினும் 1972, 1990, 2000, 2010, 2011 ஆகிய ஆண்டுகளில் முறையே 2.8 52.2, 77.6, 70.7, 75.7 ஆகிய வீதங்களில் அதிகரித்துச் சென்றது. (Centrel Bank of Sri Lanka, 2011).

இதனடிப்படையில் நோக்கும் போது, ஏற்றுமதிக் கட்டமைப்பில் விவசாயத்தை விட கைத்தொழில் துறை கூடிய பங்களிப்பை வழங்கினாலும் தேறிய ஏற்றுமதியை பொருத்த வரையில் விவசாயத்துறையே கைத்தொழில்துறையை விட முன்னணியில் உள்ளது. கைத்தொழில் துறையின் தேறிய ஏற்றுமதியை விட விவசாயத் துறையின் தேறிய ஏற்றுமதியே அதிகரித்துக் காணப்படுகின்றது. இவ்வாறு தேறிய ஏற்றுமதியில் விவசாயத் துறை அதிகரிப்பைக் கொண்டிருந்தாலும் விவசாயத் துறையில் ஈடுபடும் தொழிலாளர்களின் வாழ்க்கைத் தரமானது கீழ்நிலையிலேயே உள்ளது.

அகலவத்தை பிரதேசத்தின் இறப்பர் தோட்டத் தொழிலாளர்களின் வாழ்க்கைத் தரத்தில் ஏற்பட்டுள்ள மாற்றங்களை இனங்காணல் எனும் பிரதான நோக்கத்தையும் இறப்பர் தோட்டத் தொழிலாளர்களின் வருமானம், உணவு, வீடமைப்பு முதலியவற்றில் ஏற்பட்டுள்ள மாற்றங்களை கண்டறிதல், அவர்கள் எதிர்நோக்கும் பிரச்சினைகளைக் கண்டறிந்து அவற்றைத் தீர்ப்பதற்கான வழிமுறைகளை முன்வைத்தல் முதலிய உடநோக்கங்களையும் அடிப்படையாகக் கொண்டு இவ்வாய்வு மேற்கொள்ளப்பட்டுள்ளது.

அவதானம், நேர்காணல், வினாக்கொத்து, கலந்துரையாடல் முதலியவற்றின் மூலம் பெறப்பட்ட தகவல்கள் இவ்வாய்வில் முதலாம் நிலைத்தரவுகளாகவும், இறப்பர் தோட்டத் தொழிலாளர்கள் தொடர்பாக வெளிவந்துள்ள நூல்கள், சஞ்சிகைகள், பத்திரிகைகள்,

துண்டுப்பிரசுரங்கள், அகலவத்தைப் பிரதேச செயலக அறிக்கைகள், இறப்பர் ஆராய்ச்சி நிலையத்தின் பதிவுகள், ஆண்டறிக்கைகள், இணையத்தளத் தகவல்கள், முதலியன இவ்வாய்விற்கான இரண்டாம் நிலைத்தரவுகளாகவும் பயன்படுத்தப்பட்டுள்ளன. இவ்வாய்வில் எளிய எழுமாற்று மாதிரி எடுப்பு முறை மூலம் தரவுகள் சேகரிக்கப்பட்டுள்ளன. அதேவேளை, முதலாம் நிலை , இரண்டாம் நிலை தரவுகள் விபரண ரீதியிலும், எளிய புள்ளிவிபரவியல் மாதிரிகள் மூலமும் பகுப்பாய்வு செய்யப்பட்டுள்ளன.

இதுவரை பெறப்பட்ட முடிவுகளின்படி, அகலவத்தைப் பிரதேசத்தைப் பொருத்த வரையில் 3312 ஏக்கர் நிலப்பரப்பில் இறப்பர் செய்கை இடம்பெறுகின்றது. ஆரம்பத்தில் இந்தியத் தோட்டத்தொழிலாளர்கள் வேலை செய்த இத்தோட்டங்களில், பிற்பட்ட காலங்களில் சிங்கள மக்களும் தொழில் புரிகின்றனர். இப்பகுதிகளில் போக்குவரத்து சேவைகள் மிகக் குறைவாகவே காணப்படுகின்றன. அதேவேளை அவர்களது அடிப்படைத் தேவைகளை நிறைவு செய்வதற்கு ஏற்ற சம்பளம் வழங்கப்படாததால் இவர்களது பிரச்சினைகளில் வறுமை முதலிடம் வகிக்கின்றது. அவர்களின் வருமானத்திலும், வீடமைப்பிலும் சொத்துக்களிலும் இதுவரை குறிப்பிடத்தக்க முன்னேற்றம் அடையாவிட்டாலும் கல்வி, சுகாதாரத்தில் ஆரம்ப காலங்களைவிட தற்போது ஓரளவு மாற்றங்கள் ஏற்பட்டிருப்பதை களஆய்வுகளின் மூலம் அறிய முடிந்தது.

Key words:- பெருந்தோட்டம் , ஏற்றுமதி , வருமானம், வாழ்க்கைத்தரம்.